

Munnligur fyrispurningur

til
Anniku Olsen, landsstýriskvinnu

um vardar bústaðir

1. Nær verður farið undir at byggja vardar bústaðir til føroyingar við serligum avbjóðingum í Eysturoynni og í Norðoyggjum ?
2. Verða tær 11,85 mió. kr., ið samgongan tók av játtanin til hesar bústaðir á figgjarlógini 2012, settar á aftur figgjarlógina fyri 2013 ?
3. Hvørjar ætlanir eru tá umræður bústaðarmøguleikar til føroyingar við serligum avbjóðingum framyvir – m.a. í samstarvi við Húsálansgrunnin ?

Viðmerkingar

Bíðilistarnir til vardar bústaðir til føroyingar við serligum avbjóðingum er langur.

Tí var at gleðast um, at Løgtingið í 2011 valdi - stutt undan valinum - at raðfesta, at farast skuldi undir, at byggja vardar bústaðir kring Føroyar.

Avgjørt varð at fara undir 3 verkætlanir. Heim til sinnisveik í Tórshavn, depil til fjølbrekað í Eysturoynni og vardar bústaðir í Eysturoynni og Norðoyggjum.

Sambært upplýsingum, ið figgjarnevndin fekk í samband við viðgerð av løgtingsfiggjarlógini fyri 2012, so er fylgjandi peningur tøkur at arbeiða við í 2012:

Figgjarlógaruppskotið 2012 (samgongan tók 11,85 mió. kr. av hesum):

(1.000 kr.)	FLU2012	Støðlað 2011	Íalt
Sambýli til sinnisveik í Tórshavn	10.000	4.400	14.400
Depil í Eysturoynni til børn og ung	12.000	6.500	18.500
Vardir bústaðir í Eysturoy og Norðoy	11.500	300	11.800

Eisini varð upplýst, at byggiskráirnar til sambýlið í Tórshavn og depilin í Eysturoynni eru so at siga klárar, og farast kann tí í gongd við hesar verkætlanir rættiliga skjótt. Hinvegin var byggiskráin til vardu bústaðirnar í Eysturoynni og Norðoyggjum enn ikki heilt klár.

Samgongumeirilutin í figgjarnevndini hevur sum heild ikki ynskt, at seta pening av til verkætlanir, ið ikki eru klárar at fara í gongd, og valdi tí at skerja játtanina við 11.850.000 kr. Øll samgongan tók undir við hesum.

Hetta svarar til játtanina, ið var tøk til at fara undir at fyrireika og byggja vardu bústaðirnar í Eysturoynni og Norðoyggjum í 2012.

Andstøðan mælti staðiliga til, at varðveita játtanina til bústaðirnar, soleiðis at farast kundi undir allar verkætlanirnar sambært ætlan, nú í 2012, og um neyðugt, støðla avlop í 2012 til 2013, soleiðis at arbeiðast kann miðvíst og effektivt við verkætlanunum í 2012 og 2013.

Hartil varð víst fleiri ferðir á, at tað ofta er trupult at fáa rúm fyri øllum verkætlanum innan íløgukarmin, og um 11,85 mió. kr. verða tiknar av í 2012 er alneyðugt at hesar verða lagdar afturat

íløgukarminum í 2013. Tá verður talan um, at neyðugt er við 33,5 + 11,85, tvs. 45,35 mió. kr. til tær triggjar verkætlanirnar í 2013, um verkæltanirnar skulu gerast sambært ætlan.

Húsalánsgrunnurin hevur nú eisini fingið nýggjar heimildir, ið lata upp fyri, at grunnurin kann gerast meira virkin á bústaðarmarknaðinum m.a. við atliti til bústaðir til føroyingar við serligum avbjóðingum. Tað er at vóna, at hesar heimildir skjótt fara at kunna verða gagnnýttar, og at ítøkiligar verkætlanir skjótt fara at síggja dagsins ljós.

Vardir bústaðir til føroyingar við serligum avbjóðingum hevur verið eitt niðurraðfest øki í alt ov nógv áratíggir. Eftir at verklagslóg um vardar bústaðir og nýggjar heimildir til Húsalánsgrunnin vórðu samtykt stutt undan lögtingsvalinum eru framstig nú at hóma.

Tó er enn langt á mál.

Settir verða tí hesir spurningar.

Á Løgtingi, 6. februar 2012

Kristina Háfoss
Løgtingskvinna fyri Tjóðveldi